

వెండిసీసా

నాలుగురోడ్ల మొగలో ఉంది మా(వయ్య కొట్టు. సోడాలు, కిళ్ళీలు, అరటిపళ్ళు అమ్ముతాడు మా(వయ్య. సోడామిషనూ, దాని వెనక ఎత్తుబల్ల, సిలిండరూ, లోపల గదిలో ఉన్నాయి. కొట్టు ఎడంపక్క అరుగు మీదుంది. కుడిపక్క అరుగులేదు; చూరు నంటుకుని పందిరి-దానిమీద పొట్టి బెంచీలూ ఉన్నాయి. కొనుక్కో దాని కొచ్చినవాళ్ళే కాకండా మిల్లు ఫోర్మన్ రాములూ, క్లీనరు వెంబయ్య, పని లేనప్పుడొచ్చి అక్కడే కూచుంటారు గంటల తరబడి. అప్పుడప్పుడు వీడిలో, అరటిపళ్ళో, సోడాలో కొంటుంటారు. వాళ్ళకి కాతాలున్నాయి. జీతాలిచ్చిన రోజున పట్టుకొచ్చి ఇచ్చేస్తారు బకాయి మొత్తం. రోడ్డుమొగలో బన్ను ఆగినప్పుడు కండక్టర్ నుబాన్ వచ్చి బ్రాహ్మణ సోడా తాగుతుంటాడు. బ్రాహ్మణసోడా తయారు వెయ్యడం నాకు నేర్పాడు మా(వయ్య. మోల్సేన్ పెట్టె తాళం తీసి, అందులో పెద్ద మూతి గాజుసీసాలో గిద్ద ముంచి తియ్యాలి ద్రావకం గిద్దకి పెద్ద కాడుంది. అందుకని ద్రావకంలో వెయ్యి ముంచ క్కరేదు. తెల్లగా-అంటే-రంగు లేకండా నీళ్ళలాగుంటుంది ద్రావకం, అనుపత్రి వాసనకొడుతూ. ఒక్కొక్క గిద్ద, ఒక్కొక్క సోడాసీసాలో

పొయ్యాలి. తరవాత సోడాసీసాల్లో నీళ్ళు పొయ్యాలి. గుండుకాస్త
 తగిలేదాకా. ఆ తరవాత సోడా మిషన్లో మామూలుగానే సీసాలు
 బిగించి తిప్పి, గాస్ వదలాలి. కొట్టులో కిందవరసలో పెటాలి
 వేరే ఈ బ్రాహ్మణ సోడాలు. రోజూ ఎన్ని ఖాళీ అయితే అన్నీ
 పూడుస్తుండాలి. కిందవరసలో వదమూడుంటాయి బ్రాహ్మణ
 సీసాలు. నాలుగో అయిదో ఖర్చవుతాయి. బ్రాహ్మణసోడా అరవై
 పైసలు పండగలూ, పబ్బాలు వొస్తే బాగా ఖర్చవుతాయి. పోయిన
 దీపావళినాడు ఒక్కరాత్రి నలభైమూడు ఖర్చయాయి.

మావయ్య పేరు గోవిందన్ కుట్టి. ఇరవై ఏళ్ళయిందట కేరళ
 దేశం వొదిలిపెట్టి. నాకు మళయాళం రాదు. మావయ్య అప్పు
 డప్పుడు మళయాళం పాటలు పాడుతుంటాడు. అతను తెలుగు
 ఇప్పటికీ పట్టిపట్టి మాట్లాడుతాడు, ఇరవైఏళ్ళు ఈ దేశంలో ఉన్నా.
 నాకు తెలుగుతప్ప మరొకటి రాదు. నే నసలు అతని మేనల్లణి
 కాదన్నాడు సుబాన్. ఒకరోజున బస్ వెడిపోతే, ఆరు బ్రాహ్మణ
 సోడాలు తాగేశాడు పందిరికింద కూర్చుని. బస్ రిపేరు పూర్తయి
 డ్రైవరువచ్చి పిలిస్తే, 'పోరా, తిరిగొచ్చేటప్పుడు వస్తాలే' అన్నాడు.
 అలాంటప్పుడు అతన్ని బస్సులో ఎక్కిస్తే బాగుండదని డ్రైవర్
 వెళ్ళిపోయాడు. రాత్రి తొమ్మిది గంటలకి బస్సు తిరిగొచ్చేదాకా
 బ్రాహ్మణ సోడాలు తాగుతూనే ఉన్నాడు. కొట్టు నామీద వొదిలేసి
 మావయ్య కొత్తారెళ్ళాడు, ద్రావకం, అరటిపళ్ళూ కొనుక్కు రావడా
 నికి. అప్పుడన్నాడు సుబాన్, నేను మావయ్యకి నిజంగా మేనల్లణి
 కానని, ఎవరో కనిపారేస్తే నన్ను పెంబొట్ట, పెంటి-అంటి మా ఇల్లా
 డవడాని కొస్తుంటుంది పని మనిషి - నన్ను సాకిందిట చిన్నప్పుడు.
 పెంటికి నేనంటే ఎంతో ఇది, రాగానే నన్ను దగ్గరగా తీసుకుని
 ఏడుస్తుంది. అంత ఇది. ఒకనాడు నన్ను తీసుకు పోతానంది, నాలుగు
 బ్రాహ్మణసోడాలు తాగి. మావయ్య గదమాయింది, పోలీసులకి
 అప్పజెప్పుతానని బెదిరించి పంపేశాడు. వెళ్ళేటప్పుడు నన్ను
 పట్టుకుని ఏడుస్తూ ఒకటే ముద్దులు. 'నా చిట్టి, నాకన్న, నా తండ్రి'

అంటూ. పెంటి కొత్తూరు పాలెంలో ఉంటుంది, ఊరివివర గుడిసెలో. స్కూలు కెళ్ళేటప్పుడూ వొచ్చేటప్పుడూ చూస్తూంటా పెంటి గుడిసె, ఎప్పుడూ తలుపు మూసే ఉంటుంది. పొద్దున్నే అరింటికే లేచి మిల్లు తుడవడానికి వెడుతుంది. రోజల్లా జంకన్ లోనే ఉంటుంది. సాయంత్రం కొట్టు మూసేశాక మాకొట్టు కొస్తుంది. ఇల్లా కొట్టూ తుడి చేసి కొత్తూరు పాలెం పోతుంటుంది - కొత్తూరు పాలెనికి మా జంకను రెండు మైళ్ళు.

అయితే సుబాన్ కథమట్టుకు నేను నమ్మలేదు. నాకు మా(వయ్య కాకపోతే నన్నెందుకు చదివిస్తున్నాడు?

ఒకరోజు మా(వయ్యకి పెద్ద అన్యాయం జరిగిపోయింది. రోడ్డుకి అవతల మొగలో పెట్టాడు, పెద్దకొట్టు, కన్నయ్యనాయుడు. కన్నయ్య నాయుడు మిల్లు ప్రొవ్రయిటరు కిష్టయ్యనాయుడు బావమరిది. అంటే కన్నయ్యనాయుడు బెల్లెల్ని కిష్టయ్యనాయుడు కిందతేడే లేవదీసు కొచ్చి, మిల్లు అవతల మామిడితోటలో బంగళాలో పెట్టాడు. కిష్టయ్య నాయుడు అసలు పెళ్లాం. ఇల్లా కొత్తూరులో ఉన్నాయట. కొత్తూరు పది మైళ్ళుంటుంది, మా జంకనుకి. డొక్కు కార్లో వొస్తుంటాడు కిష్టయ్య మిల్లుకి. మిల్లుకన్నా పెద్ద చప్పుడు చేస్తుంది అతని కారు.

కన్నయ్యనాయుడు కొట్టు మిల్లు గో న్ పక్కని కట్టుకున్నాడు. అది కట్టేటప్పుడు కొట్టుకని ఎవరూ అనుకోలేదు. కిష్టయ్య కారుకి షెడ్యూలుకున్నారు. సుబాన్ అన్నాడు కూడా కిష్టయ్యకారికి షెడ్యూలు కని - అది వానలో తడిసి, యెండలో ఎండకపోతే నడవదని కూడా అన్నాడు. దీపావళి ఓవారం ఉందనగా వెలిసింది కొట్టు ఆ షెడ్యూలో. మా(వయ్య ముందే కనిపెట్టినట్టున్నాడు కన్నయ్యనాయుడు తలపెట్టిన దుర్మార్గం. కొట్టు లేస్తున్నాళ్ళూ, దానివంకే పరధ్యానంగా చూస్తూ మళయాళంలో ఏదో పాడుకుంటూ ఉండేవాడు. కొచ్చుణ్ణి పాటగావును. కొచ్చుణ్ణి కథ ఎన్నోసార్లు చెప్పాడు నాకు. కొట్టుతెరచిన రోజున, కిష్టయ్య పెంటినికూడా పిలిచి, బ్రాహ్మణ సోడా యిచ్చాడు. మా(వయ్యని మట్టుకు పిలువలేదు. మా(వయ్య

ముఖం మీద ముడతలు పెద్దవయాయి. అంటే మావయ్య ఆలోచిస్తున్నాడన్నమాట.

కన్నయ్యనాయుడు కొట్టులో ఎలట్రీ దీపాలు పెట్టాడు. రైస్మిల్ లోంచి కరంటు తీసుకుని, కూలింగ్ మెషీన్ పెట్టాడు. బ్రాహ్మణసోడా కూలింగ్ లో పెట్టింది డెబ్బెఅయిదు పైనలు అదిగాక రేడియో పెట్టాడు. కూర్చోడానికి ఇనుప కుర్చీలున్నాయి. గాసులు పెట్టుకోవడానికి తేబిల్చున్నాయి, చిన్నవి. ఇవిగాక టీ కప్పుల్లో ఇస్తాడు. మావయ్య లాగ గ్లాసుల్లో ఇవ్వడు. బన్లు, రొట్టెలు పెట్టడానికొకటి, చక్కలు, పాకంగారెలు, బూంది, పకోడీలు పెట్టుకోడానికొకటి అదాల పెట్టున్నాయి. కనకయ్య నాయుడు కూర్చోడానికి ఒక ఎత్తుకుర్చీ తేబులూ ఉంది. తేబుల్ మీద గంటుంది. నొక్కితే మోగుతుంది. మోగితే కుర్రాడొస్తాడు. వొచ్చినవాళ్ళకి ఏం కావాలో కనుక్కుంటాడు.

నాలుగు రోజులు పోయాక కూలింగ్ లో పెట్టిన బ్రాహ్మణ సోడా రూపాయి వేశాడు. అయినా రోజుకి నలభై ఏబై ఖర్చవుతున్నాయి. మావయ్య కొట్టుకి గిరాకీ తగింది. మావయ్య ఆలోచనలో పడ్డాడు. అంటే అతని ముఖంమీద ముడతలు మరింత లోతయాయి.

త్రయోదశినాడు సాయంత్రం నేను స్కూల్ నించి తిరిగొచ్చే సరికి సుబాన్ బ్రాహ్మణ సోడా తాగుతున్నాడు. పెంటి ఇచ్చి నట్టుంది. మామయ్య కొత్తారెళ్ళాట్ట. పెంటికి కొట్టప్పగించి, మామయ్యకి కండక్టర్ పని అప్పగించి సుబాన్ కూడా ఆగిపోయాడు. నేను వచ్చేసరికి, పెంటి వెక్కి వెక్కి ఏడుస్తోంది. సుబాన్ ఓదారుస్తున్నాడు. పుస్తకాలు లోపలపెట్టి సోడా మిషన్ వెనకాల ఎత్తుబల్ల మీద కూర్చున్నాను. రోజూ నాలుగైదు సోడాలకన్నా ఖర్చవడం లేదు. ఈవారం రోజుల్నించీ. సోడామిషన్ రోజూ తిప్పవలసిన అవసరం లేకపోయింది. కొట్టుమీద అరిటిపళ్ల గెల మాగిపోయింది కొనే వాళ్ళులేక. జంకన్ కి అవతల కన్నయ్యనాయుడు కొట్టు కలకలాడుతోంది. దీపాలతో, జనంతో. కిలకిల నవ్వులు అక్కడ. మాకొట్టు మీద దీపంకూడా వెలిగించలేదు పెంటి. పైగా ఏడుపు ఎగుపులు.

'సుబానన్నోవ్, ఆ గుడిశేటి నా కొడుకు. కొట్టాడవమన్నాడు. నేను రానుపోరా నాయాలా అన్నా ...' అంది పెంటి.

'బద్మాష్! హాణ్ణి ముక్కల్ వేసినా పాపమ్ లేదు' అన్నాడు సుబాన్, మరొక బ్రాహ్మణ సోడా తాగుతూ.

'అప్పుడు కుర్రదాన్ని, దేవుళ్లా అదుకున్నాడు కుట్టి. సొంతన్న గారిలాగా అదుకున్నాడు. రెండో కంటోడికి తెలీయకుండా అప్పుడు నేనేం జేసేది? ఆరోనెల. పెళ్ళిజేసుకుంటానని మాటిచ్చాడు దొంగనాకొడుకు.'

'నువ్వెట్లా నమ్మావ్ పెంటిబహాన్' అన్నాడు సుబాన్.

ఏం జెప్పమంటా? మిల్లాడిసి పోతన్నా. 'ఒసేపెంటి ఆ మలయాలపోడి కొట్టుకిపోయి, అరడజను బాపన సోడాలట్టుకురా' అన్నాడో సాయంత్రం. సరేగందా అని పట్టుకెల్లా. ఆడి సెల్లెలింటి కెళ్ళిమాంసం పకోడి లత్రమ్మన్నాడు తెచ్చా. నన్ను తినమన్నాడు- తిన్నా. ఓసోడా యిచ్చి తాగమన్నాడు - బిడ్డ సాచ్చిగా సెబుతున్నా. బాపనసోడా యెట్టావుంటదో నాకప్పటికి తెలదు. అంటే కుట్టి నిన్నాళ్ళ మట్టి యెరుగున్నా వొప్పుడూ సవిసూళ్ళె. ఓ గుక్క తాగే సరికి ఏటోలాగై పోనాది. సైతుగా, ఏటోలాగ. రొండుబుడ్లు తాగించాడు. ఒళ్లు సెమటలు - వుప్పెయ్యి అన్నాడు. రైక ఊడదీసా. అడు సీర వూడవెరికాడు. నా వొళ్ళు నాకే తెలదు. పెళ్ళి వేసుకుంటానన్నాడు. ఆడి సెల్లిలు తోడన్నాడు.... ఒంటరి బతుకు ఎన్నాళ్ళని?.... మంవోడే అనుకున్నా.... ఆ కొట్టెట్టిన్నాడు నిలదీసి అడిగా. "వీ. ఫో. నెంజా.... ఎవుడే నిన్ను కట్టుకునీది? నా బోటోలు యెంతమందయారో నీకు" అన్నాడు. సీపురు మొగాన్నేసి కొట్టి వచ్చేశా'

కళ్ళూ మనసూ ఎదటి కొట్టుమీదున్నా, వెవి వింది ఇదంతా. లోపలంతా గింగురుమంది. కసిగా, అనుకోకుండా, సోడామిషన్ గిర్రుని తిప్పా. అప్పుడు గుర్తుకొచ్చినట్టుంది పెంటికి. నే నింటో ఉన్నానని. గబగబా కళ్ళు తుడుచుకుంది. పెట్రోమాక్స్ లైట్

వెలిగించింది. వేడెక్కకుండా కిరసనాయిలు ఒదిలినట్టుంది - కొంచెం ఉంటే పందిరి అంటుకునేదే. నుబాన్ గబుక్కుని కిరసనాయిలు మూసేశాడు - కొంచెం వెయ్యికాలినా లెక్కవెయ్యలేదు.

మావయ్య తిరిగొచ్చాక నుబాన్ బస్సెక్కి వెళ్ళిపోయాడు. పెంటి వెళ్ళిపోతానంటే మావయ్య ఉండమన్నాడు.

ముగ్గురం కలిసి తోరణాలు కట్టాం ఇంటిగుమ్మాలకి. రకరకాల బాణసంచాలు తెచ్చాడు మావయ్య. అవి చూస్తుంటే వేతులు గుల పుట్టాయి. ఆ రాత్రి పెద్దసీసా బయటకీతీసి, అందులో ద్రావకమంతా సోడాబుడ్లలో సరేసి సోడామిషన్ పక్కని బల్లమీద పెట్టాడు మావయ్య. నలభై బ్రాహ్మణ సోడాలు పట్టమన్నాడు నన్ను. రోజుకి రెండైనా ఖర్చుకాందే నలభై ఎందుకో నా కరం కాలేదు. అయినా మావయ్యని అడగడం అలవాటులేదు నాకు. నేను సోడాలు పడు తుంటే, పెంటిని పొయ్యి అంటించమని, తను పెద్ద సీసా తీసుకొని దొడ్లోకి వెళ్ళాడు - బట్టల నబ్బు తీసుకుని నూతి దగిరికి. పెంటి పొయ్యి అంటించి, పెద్ద పెనం పెట్టి నూనె పోసింది. మావయ్య తెల్లగా కడిగిన సీసాలో తెల్లగుడ్డ తిర్రెట్టి తడిలేకుండా తుడిచేశాడు. పెంటి పక్కని కూర్చున్నాడు. మావయ్య తెచ్చిన మాంసం బల్ల వెక్కమీద పెట్టి చిన్న ముక్కలుగా తరిగి, పక్క పొయ్యిమీద ఉడకబెట్టాడు. పెంటిని శనగపిండి పెద్ద అల్యూమినం గిన్నెలో కలప మన్నాడు ఉల్లిపాయలూ, పచ్చిమిరపకాయలూ మాంసం తరిగిన బల్లవెక్కమీద పెట్టి తరిగాడు. ఉడికిన మాంసం ముక్కలు, ఉల్లి పాయలూ, పచ్చిమిరపకాయలూ కలిపిన తొక్కా కలిపి, పకోడీలు వేశారీద్రూ. నలభై బ్రాహ్మణ సోడాలూ పట్టేసరికి నాకు కళ్ళు కూరుకొచ్చాయి. కొట్టు బల్లవెక్కలు మూసేసి, గాసులెట్టు అర్పేసి, తలుపులు వేసేశాను. అది నా డ్యూటీ. కునికిపాటు వడుతుంటే, పెంటి లేవొచ్చి నా కన్నం పెట్టింది. ఎందుకో నన్ను ఒళ్లో కూచో బెట్టుకుంది ఆవేశ. పెంటి వొళ్ళు మెత్తగా పరుపులా ఉంది. అంత మెత్తదనం నేనెప్పుడూ జన్మలో ఎరగను. ఆఖరిముద్ద

తినకుండానే ఆమె రొమ్ముమీద వారిని నిద్రపోయాను. నిద్ర పోయినా నాకు తెలుసు, ఒరిగానని-పెంటే నన్ను పక్కమీద పడుకోబెట్టింది. మావయ్య ముఖం. పెంటి ముఖం పొయ్యిమంట వెలుగులో రప్పని ఎంతో అందంగా వెలిగాయి నా కలలో. చిచ్చుబుడలాగా. పెంటి మంచి ఉత్సాహంగా ఉంది. బందరు తూటాలా తిరిగింది అటూ ఇటూ కలలో. మావయ్య ముఖంలో ఎంత వెలుగు.

చీకటి ఉండగానే లేపింది పెంటి. రాత్రి నా పక్కనే పడుకుం దని అప్పుడు తెలిసింది. అల్లాగ పెంటి పక్కలో ఇంక లేవకండా పడుకోవా లనిపించింది. చొక్కా లాగూ విప్పమంది. సిగ్గన్నాను.

‘నీ చీమీరపకాయి ఎవరన్నా అట్టుకుపోతారనా ? యిప్పేసే’ అంటూ ఊడదీసింది బొండు. ఆ తరవాత సిగుపోయింది. చెవు లోకి కారేటటుగా తలమీద నూనెట్టింది. పళ్లు తోముకున్నాక, దొడ్లో నూతిదగ్గర కూర్చోబెట్టి వెచ్చగా తలంటింది. అప్పుడు చూపించాడు మావయ్య, తనుతెచ్చిన చొక్కా లాగూ. పెంటి తనే తొడుగుతానంది-తొడిగింది. నన్ను దగ్గరగా హత్తుకుని మావయ్య కాళ్ళకి దణ్ణం పెట్టమంది.

‘బుద్ధి, బుద్ధిగా బతుకు’ అన్నాడు మావయ్య.

‘లగెత్తుకెల్లి - పాలెంలో యెంకబేసు నడిగి ఓశేరు పాలట్రా’ అంది పెంటి డబ్బులూ, దాకా ఇస్తూ. ఇది మామూలు పండగకాదని అప్పుడే అనుకున్నా.

తిరిగొచ్చాక తెలిసింది. ఇది మామూలు పండగ కాదని. పెంటి తెల్లని చీర కట్టుకుంది. కొత్తది. మామూలు చీరలాగ కాదు - ఏదో గూడకట్టులాంటి కట్టు. మళయాళీలు కట్టుకుంటారట అల్లాగ - అందులో కిరస్తానీ మళయాళీ ఆడాళ్ళు. తలకేదో తెల్లటి రుమాలు మడతెట్టి వీన్నులు గుచ్చాడు మావయ్య. మావయ్య తెల్ల కొత్త పంచీ గూడకట్టు కట్టుకున్నాడు. నాకేమీ అర్థం కాలేదు. అసలు

మా(వయ్య కిరస్తానీ అని నా కంతవరకూ తెలీదు. ఎప్పుడూ అతను చర్చికి వెళ్ళలేదు.

బస్సులో కొత్తూరు వెళ్ళాం. ఊరు బయటండి చర్చి. నేనెప్పుడూ చర్చిలోపలి కెళ్ళి చూడలేదు. శిలువమీద క్రీస్తు బొమ్ముంది ఒక పక్కని. మేరీ బుల్లి క్రీస్తుని ఎత్తుకున్న పటం బంగారప్పుత పూసింది ఇంకో పక్కనుంది. పాదరీ ప్రమాణం బేయించాడు మామయ్యవేత, పెంటివేత. పెంటి అసలుపేరు సుబ్బలక్ష్మిట - అప్పుడే తెలిసింది నాకు. పెంటికి మా(వయ్యకి పెళ్ళైపోయింది. ఇవతలికొచ్చాక చర్చి అవరణలో అమాంతంగా మా(వయ్య కాళ్ళమీద పడి ఒకటే ఏడుపు. ఎంతలేవమన్నా లేవలేదు. మా(వయ్య కొత్త చెప్పులు తడిసిపోయాయి.

బస్సులో తిరిగొచ్చి టప్పుడు మాత్రం పెంటి ముఖం చిరునవ్వుతో వెలుగుతూనే ఉంది. కళ్ళలో తడి ఇంకా మెరుస్తూనే ఉంది.

జంక్షన్లో బస్సు ఆగానే మా(వయ్య దిగాడు. సుబాన్, కండక్టరు పని తనతో తీసుకొచ్చిన వెంకాయకి అప్పజెప్పి ఆగిపోయాడు. మా(వయ్య తిన్నగా కన్నయ్య నాయుడు కొట్లోకెళ్ళాడు. వెటకారంగా చూశాడు కన్నయ్య నాయుడు.

“ఏంది గోయిందో - ఆ పెంటిముండని పెళ్ళాడావంట” అన్నాడు. అతనూ అతనితోబాటు సోదాలూ టీలూ తాగుతున్న జనం గొల్లమన్నారు. పెంటి కళ్ళలో మంటలు రేగాయి. తిన్నగా వెళ్ళింది చరచరా బస్సు దగ్గర్నుంచి కన్నయ్య కొట్టు దగ్గిరికి. కన్నయ్యమీద ఉమ్మెయ్యవోతుంటే ఆపాడు మా(వయ్య. మెత్తగా నవ్వాడు.

‘నాయిడణాని, మంచిగా పిలవాలే’ అన్నాడు.

పెంటి కోపమంతాపోయి ఏదో తెలియని వెలుగొచ్చింది ఆమె కళ్ళలోకి. మా(వయ్య కన్నయ్య దగ్గరగా వెళ్ళాడు. పెంటిని బేయి పట్టుకుని నడిపించుకుంటూ. మా(వయ్య పెంటి అంత కులాసాగా

అంత హాయిగా తన కొటా కొచ్చీనరికి తబ్బి బైపోయాడు కన్నయ్య.
 'వయ్యా-రండు టీ!' అని తనే అర్ధరిచ్చాడు మావయ్య.
 కన్నయ్యకి ఎదురుగా టేబిల్ దగ్గర కూర్చున్నారు మావయ్య
 పెంటి. టీ వచ్చీలోగా మావయ్య అన్నాడు.

“అణ్ణా! కొట్టు బలేమంచిగా పెట్టారు మీరు. మన జంకన్ కి
 గొప్పపేరు మీ కొట్టువల్ల. మొదలు కొంచెం జ్యూకు కష్టం వేసింది.
 కాని సరిపుచ్చుకుజ్యాను. ఎవరి బతుకు వాండ్లు బతకాల. మీ
 వ్యాపారం మీది. జ్యూవ్యాపారం జ్యూది. మీతో పోటీ లేదు జ్యూకు.
 మీరు పెద్దవాండ్లు. ఈ దినం పెంటిని కల్యాణం చేసుకొంటిని.
 సాయంత్రం శిన్నపార్టీ ఇస్తును. మీరు తప్పక రావాల్సి, మా
 నంతోషంలో - ఏదో మీరుకూడా పాలుపంచుకోవాల్సి. మా
 పేదవిందు బోజనంవేసి, మాకు మంచి కలగాల్సి యేనుప్రభువుకు
 వెప్పాల్సి.”

మావయ్య ఇరవైవిళ్లు వచ్చి తెలుగు గడ్డలోఉన్నా, అతని
 మళయాళీయాస పోలేదని ఆశ్చర్యం వేసింది నాకు. తన్ని ఇంక
 పెద్దజేసి పిలిచినందుకు కన్నయ్య నాయుడికి ఆశ్చర్యం వేసింది.

“అరే అల్లా అన్నాడు సుబాన్.

సాయంత్రం విందుకి కిష్టయ్య నాయుడు కూడా వచ్చాడు.
 మావయ్య అతన్నీ పిలిచాడు. బియ్యంమర పనివాళ్ళు కొంద
 రొచ్చారు. సుబాన్ కూడా ఉన్నాడు. పార్టీ మంచి హుషారుగా
 సాగింది. ఆరోజుని తిన్న మాంసం వకోడీలంత రుచిఅయినవి
 జన్మలో తినలేదన్నాడు కిష్టయ్య. రోజూవేసి మిల్లుకి పంప
 మన్నాడు - ఒక కిలో. కష్టాలో ఉన్న పెంటిని ఆదుకుని, ఆమెకొక
 ఇల్లు, గౌరవం కల్పించినందుకు 'యేడుకొండలసామి' వల్లగా చూసా
 డన్నాడు. కన్నయ్య నాయుడికి చాలా ఇబ్బందిగా ఉంది. అయితే
 తనకి పెంటికి సంబంధముందని, కిష్టయ్యకి తెలీదేమో అన్నాడు
 సుబాన్ పెంటితో రహస్యంగా. బ్రాహ్మణ సోదాలూ అందులోకి
 వకోడీలు నంజు. బ్రహ్మాండంగా అనందించారు వొచ్చిన జనం.

నుబాన్ పెట్రోమేక్స్ వెలిగింబాడు. అప్పుడు కుడిప్రక్క కిటికీ గుడ్డ
లాగాడు మావయ్య. నాకు తెలీదు — కళ్ళప్పగించి చూశాను.

పెట్రోమేక్స్ వెలుగులో ద్రావకం సీసా తళతళ మెరుస్తోంది.
అందులో పీకదాకా, వెండిపావలా కానులున్నాయి. పైన బిరడా
పెట్టి లక్కసీలు వేసివుంది. పెంటీ. మా(వయ్య) రాత్రి తయారు
చేసుంటారు దీన్ని. మా(వయ్య) చిరునవ్వు నవ్వుతూ చెప్పాడు.
క్రిస్టమస్ పండగ రెండు నెలుంది, తన కొట్టులో పావలా సరుకు
కొన్న ప్రతి మనిషీ. ఆ సీసాలో ఎంత సొమ్ముందో అంచనావేసి
చెప్పొచ్చు. జేబులోంచి ఒక పుస్తకం తీశాడు. రూళ్ళ పుస్తకం. ఎవ
రెవరు ఎంత మొత్తం చెప్పారో అందులో నాచేత రాయిస్తా
నన్నాడు తనకి తెలుగురాయడం రాదుగనక. క్రిస్టమస్ పండగ
నాడు అందరియెదటా ఆ సీసా సీలుతీసి లెక్క పెడతాడు - సీసాలో
సొమ్ము, సరిగా సొమ్మెంతో చెప్పినవాళ్ళకి సీసాతోసహా అది ఇచ్చేస్తా
నన్నాడు. 'బలే' అన్నాడు నుబాన్. 'దేవాంతకుడు' అన్నాడు
కిష్టయ్య - 'ఇప్పుడే రాసుకో - మూడొందలయాభై' అన్నాడు
ఫోర్మన్ రాములు. 'ఏదన్నా కొంటేగాని మీరు వెప్పేదానికి లేదు'
అన్నాడు మావయ్య. పావలా ఇవ్వబోయాడు రాములు. 'ఈదినం
అమ్మేదిలేదు. రేపు' అన్నాడు మావయ్య.

మర్నాడు దీపావళి. నూటయాభై రూపాయలమ్మింది మాకొట్టులో.
టీ తాగే జనం కూడా మాకొట్టులోకే వచ్చేశారు - రూళ్ళ పుస్తకం
నగం నిండిపోయింది. కన్నయ్య నాయుడు ముఖం మాడిపోయింది.

పెంటి కొట్టు పెద్దది వేద్దామంది. నసేమిరా వొద్దన్నాడు
మా(వయ్య) దురాశ దుఃఖానికి చేటన్నాడు.

దీపావళినాడు నాతోబాటు పెంటికూడా కాల్చింది బాణసంచా.
ఆరోజు మధ్యాహ్నం కొట్టు మూసేశాడు మా(వయ్య). చాలామంది
పావలాలు తెచ్చుకున్నవాళ్ళు దిగాలుపడి వెళ్ళిపోయారు. కన్నయ్య
నాయుడు కొట్టువంకన్నా మాడలేదు వాళ్ళు.

'బలే దెబ్బకొట్టాడు - ఎట్టాగైనా మళయాళీ బుర్ర' అన్నాడు రాములు. నాళ్ళకీ కన్నయ్యను మాస్తే కోపం.

నేను బడి మానేశా. పావలాపద్మలు రాయటానికే లైము బాలడం లేదు. పెంటికి చదువురాదు. ఏమైనాసరే కొట్టు పెంచడానికి మాత్రం మావయ్య ఒప్పుకోలేదు, రోజుకోవంద అమ్మితేవారు. పేద వాళ్ళని ఆశ పెట్టి ఉన్నపావలా దీనికొనం ఖర్చు పెట్టిస్తే వాళ్ళింటికి పోయి ఏం తింటారు? నాలుగురోజులు పోయాక మావయ్యనీ కొట్టునీ తిట్టుకుంటారు. అంవేత మావయ్య పదేళ్ళలోపు పిల్లల దగ్గర పావలాలు వుచ్చుకునీవాడు కాదు. పెద్దలెవరన్నా కూడా ఉంటేనే తీసుకునేవాడు.

నాలుగురోజులు పోయాక, కన్నయ్య నాయుడు పెద్ద గాజుజాడీ తీసుకొచ్చాడు. దానినిండా నయాపైసలు నింపాడు. మావయ్యలాగే పెట్టాడు వందెం. పదిపైసల నరుకు కొంటే పేరు రాసుకుంటానన్నాడు. మొదటి రెండు మూడు రోజులు కొందరటుపోయారు గాని, క్రమంగా దానికి 'రాగీసీసా' అన్నపేరు ప్రచారంలోకి రావడంతోటే, మావయ్యది 'వెండిసీసా' అయిపోయింది. గిదిడు వెండికి తట్టెడురాగికి సరి అన్నారు జనం. కన్నయ్యనాయుడు వీధిని పడి తిట్టడం మొదలుపెట్టాడు. ఏక్కణ్ణింవో వచ్చాడీ మళయాళీ నక్క. అయిదువేలు తన బావగారి దగ్గర అప్పుతెచ్చి కొట్టుపెడితే, తన్ని నాశనం చెయ్యడానికి ఈ ఎత్తువేశాడు-తెలుగు గడ్డ మీద అల్లాంటి దుర్మార్గుల్ని ఉండనియ్యకూడదు. తెలుగోడెవడన్నా ఇట్లాంటి నీచప్పని కెగబడతాడా? ఎదటపడి బరిమీద దెబ్బలాడతాడు. ఇట్లా సాటుగా దొంగదెబ్బలు తియ్యటం దక్షిణాదోళ్ళే - ఆళ్ళని తరిమెయ్యాలి....

మావయ్య తృప్తిగా చిరునవ్వు నవ్వుకుంటూ కొట్టుమీద కూర్చునీవాడు. కన్నయ్యమాటలకి దేనికి సమాధానం చెప్పేవాడు కాదు. పెంటి మాత్రం గర్వంగా నీ లెక్కెంత అన్నట్టు చూసేది కన్నయ్య వేపు. పెంటి ఇప్పుడు మహా అందంగా వుంది.

కన్నయ్య సోడామిషను అమ్మేసి నబ్బులూ పొడరూ కొన్నాడు. ఏవన్నా అమ్ముతాయేమోనని. కిష్టయ్య నాయుడు తప్ప ఇంకెవరు కొంటారని ఆ జంక్షన్లో? మా(వయ్యో రోజున ఐదురూపాయిలిచ్చి పంపించాడు పెంటిని చిన్న సెంటుబుడ్డి, పొడరుడబ్బా, నబ్బూ కొనుక్కు తెచ్చుకోమని. మామయ్య నిజంగా జాలిదలిచే పంపించాడు. పాపం అంత పెద్దదుకాణం పెట్టుకుని బొత్తిగా అమ్మకం లేకండాపోయింది నాయుడికని. మావయ్యకి అసలు ఎవరితోటీ విరోధముంటే తోచదు. పదిమందితోటీ కలిసి కట్టుగా ఉండాలని అతని కోరిక. అయితే పెంటిని పంపడం పొరబాటమో.

పెంటి తన ఏడునెల్లకడువూ కన్నయ్యనాయుడియెవట గొప్పగా ప్రదర్శిస్తూ అసలు మళయాళీ ఫక్కిలో వీరబిగించి, తల గర్వంగా వెనక్కి విసిరి వెళ్ళిందేమో కన్నయ్య భరించలేకపోయాడు. ఆందులో ఆ కడుపుకి కారణం తను. అది చెప్పి తీసుకు కొట్టినట్టు తనమీదికే పంపించాడు మావయ్యనుకున్నాడో ఏమో. ఐదురూపాయలు బల్ల మీద నిర్లక్ష్యంగా కొట్టి, గులాబీ అత్తరు, లక్ష్మీసబ్బు - పాండ్స్ పొడరూ అంది పెంటి. చర్రుని వేతో ఐదురూపాయలూ పక్కకి తోసేసి, 'పోముండా! మళయాళీ...' అన్నాడు కన్నయ్య. 'నోరు పారేసుకున్నావంటే...' అంది పెంటి. మా(వయ్య పరుగెత్తుకెళ్ళి, పెంటిని వెనక్కి తీసుకొచ్చాడు. ఇవతల పడ్డ అయిదురూపాయలూ నేను తీశా. కళ్ళ కద్దుకున్నా. కన్నయ్య నోటికొచ్చినట్టలా తిడుతున్నాడు. పెంటి వెనక్కి తిరిగి, 'కుక్కా! చిత్తకార్తి కుక్కా... ధూ' అని ఉమ్మేసింది. మా(వయ్య నముదాయిస్తూ పెంటిని ఇంటికి తీసుకొచ్చేశాడు.

ఆ తరవాత జంక్షన్లో మధ్య పచ్చగడ్డివేస్తే, ఒకపక్క కన్నయ్య, రెండోపక్క పెంటి - భగ్గుమంటుంది. అయితే జంక్షన్లో జనానికి మా(వయ్య మంచితనం తెలుసు.

నాలుగు రోజులుగా ప్రతిరోజూవచ్చి, కిటికీకింద నిలబడి చూస్తున్నాడు వెండీసీసా వంక బూతప్ప, నాయీడువాడే.

‘ఏవిటలా చూస్తున్నావన్నాను.

‘నెక్కేస్తన్నా’ అన్నాడు బూతప్ప.

ఆ తరవాత క్రమంగా తెలిసింది. సీసావంక చూస్తూనే మాట్లాడే వాడు. మాలాడు. తల్లి తండ్రి ఉన్నారు - ఎక్కడో మాత్రం చెప్పలేదు. మేం వాళ్ళకి చెబుతామని కాబోలు. యాసనిబట్టి అనంతపురం ఫక్కి అనుకున్నాం. తండ్రి గొడ్డు కాయమన్నాడు. తనకి చదువు కోవాలనివుంది. పారిపోయి వచ్చేశాడు. కొత్తూరులో స్కూల్లో కెళ్ళి చేర్చుకోమన్నాడు. తను మాలనని చెప్పాడు. మీ అయ్యా అమ్మా ఎవరో కూడా రాందే చేర్చుకోనన్నాడు హెడ్ మాస్టరు. తరవాత నవభారత్ కేఫ్ లో కప్పలు కడిగే పనిలో చేరాడు. ఓనాడు ఆ హెడ్ మాస్టరు కాఫీ తాగడానికొచ్చి, బూతప్పనిచూసి, చీ మాలాడు కడిగిన కప్పల్లో కాఫీ ఇస్తావా నాకు? అని ‘పొప్పరైటర్’తో దెబ్బలాడి వెళ్ళిపోయాడు. పొప్పరైటర్ వీపుచిట్టేసి పొమ్మన్నాడు. నిన్ననే రైసుమిల్లులో చేరాడు తుడవడానికి. ముందే చేప్పేశాడు. మా లోణ్ణి. తరవాత తెలిస్తే నాయుడగారు చెవడా లెక్కడిస్తాడు.

‘ఈ సీసా సంగతిన్నా. ఓపావులాయేసి సీసా కొట్టేస్తా. అసొమ్మ ట్టుకోని పటంబోయానంటే యమ్మేదాకా సదవొచ్చు’ అన్నాడు.

‘యమ్మే’ ఎక్కడో విన్నాడు. అదే(విటో నాకూ తెలియలేదు.

‘నీదగరుచ్చుకోడు మా(వయ్య. పెద్దోళ్ళవరై నా కూడా ఉండాలి’ అన్నాన్నేను.

బూతప్ప మాట్లాడలేదు - అలాగే చూస్తూ నిలబడాడు - వెండి సీసావంక, ఎలా లెక్క పెడతాడో నాకేవీ అంతుపట్టలేదు.

రోజూ వొచ్చి కిటికీకింద మాత్రం నిలబడేవాడు, వెండిసీసా వంక రెప్పవల్కుకండా చూస్తూ.

ఓరోజున కన్నయ్య నాయుడు బాగా చిత్తుగా తాగేసి వొచ్చాడు మాకొట్టకి. పెంటి రాక్షసిలా అతనిమీద పడబోయింది. మా(వయ్య చెయ్యిపట్టుకొని అవతలికి తీసుకుపోయాడు. నేను బడ్డికింద దాక్కున్నా, నాయుడు ఏం చేస్తాడోనని. బూతప్ప మాత్రం

అల్లాగే నిశ్చలంగా చూస్తున్నాడు వెండిసీసా వంక. అతని వెనకొచ్చి నిలబడతాడు కన్నయ్య నాయుడు.

‘సోమ్ము కావాలా?’ అన్నాడు నాయుడు.

‘నెక్కేస్తన్నా’ అన్నాడు బూతప్ప.

పగలపడి నవ్వాడు నాయుడు. పందిరి అదిరిపోయాటట్టు. ఇంతలో మావయ్యొచ్చాడు.

‘ఒరే మళయాళీ కుక్కా, ఓ బావనసోడా యియ్యి - ఈ కుర్రాడు లెక్కేత్తన్నాడంట, అడిపేరు రాసుకో’ - అన్నాడు.

మావయ్య మొహంమీది చిరునవ్వులో ఎంతో బాధున్నట్టు అనిపించింది. బడ్డి కిందినించివచ్చి, మావయ్యకి బ్రాహ్మణ సోడా అందించా, ఒక్కగుక్కలో తాగేసి, రూపాయి కాగితం ఉమ్మేసినట్టు మావయ్య మీద విసిరేసి వెళ్ళిపోయాడు.

‘తంబీ, నీ పేరు’ అన్నాడు మావయ్య.

‘ఇప్పుడొద్దు. ఆరిసోమ్ముతో నాకెందుకు? నేనే సంపాదితన్నా బాబాయి. పెద్దోళ్ళు లేందే, పిల్లల దగ్గర సోమ్ముచ్చుకోవటంగా. నాయుడుగారు నా తరపున సోమ్మిచ్చి రాసుకోమన్నారుగా. పది రోజుల్లో - నా సొంత సోమ్ము తెచ్చుకుంటా. అప్పుడు చెవుతా సోమ్మెంతో. యేం?’ అన్నాడు బూతప్ప.

మావయ్య చాలాసేపు బూతప్పవేపు చూశాడు. బూతప్ప బతిమాలుతూ చూశాడు. మావయ్య అప్పుడప్పుడు చల్లగా వెన్నలాగ కమ్మగా నవ్వుతాడు. ఇప్పుడల్లా నవ్వాడు.

‘ఈ సోమ్ముతో పట్టంబోయి చదువుకుంటావా?’ అన్నాడు.

‘ఎవరు చెప్పారు?’ అన్నాడు బూతప్ప.

‘ఇళ్ళ్యాను’ అన్నాడు మావయ్య.

రేపు క్రిస్టమస్ అనగా పురుడొచ్చింది పెంటికి. ఆడపిల్ల. బొద్దుగా, నల్లగా, పెంటిలాగే ఉంది ముద్దొస్తూ.

క్రిస్టమస్ రోజు రాత్రి మళ్ళీ విందువేశాడు మావయ్య. ఆడబిడ మా లక్ష్మి అంది పెంటి. అదీగాక ఆరాత్రి వెండిసీసాలో సోమ్ములెక్క

సాయంత్రం వేరారు ఒక ఇరవైమంది. కన్నయ్యనాయుడూ వచ్చాడు. బ్రాహ్మణ సోడాలూ, మాంసం పకోడీలతో ప్రారంభమైంది విందు. ఎసిమిదింటికి పరుగెత్తుకుంటూ వచ్చాడు బూతప్ప.

‘తైమైపోయిందా?’ అన్నాడు.

‘లేదు, పదింటిదాకా ఉంది’ అన్నాడు మావయ్య.

పావలా ఇచ్చి ఒక్క గుక్కలో అన్నాడు బూతప్ప. ‘రెండొం దల పదహారు డెబ్బయిఅయిదు పైసలు.’

నేను పుస్తకంలో రాశా. కన్నయ్య నవ్వాడు - నవ్వి దగాడు. అప్పటికే పెద్దవాళ్ళంతా కాస్త జోరులోనే ఉన్నారు. రెండు పెద్ద ద్రావకం సీసాలు అప్పుడే కాళీ అయిపోయాయి. మావయ్య కూడా ఆ రోజుని కాస్త సోడా రుచిచూశాడు కన్నయ్య బలవంతం మీద. అదివరకెప్పుడూ అమ్మడమేగాని, బ్రాహ్మణసోడా మావయ్య చవిచూడం నేను చూడలేదు.

ఇంతలో ‘వెండిసీసా ఎవరు నెగుతారన్న’ విషయమై పోటీ లొచ్చాయి. పందా లొడ్డారు. పైపందాలు, బాలా సరదాగా. ఖులాసాగా సాగుతోంది పోటీ. అసలు నుబాన్ లేవదీశాడీ పోటీ - బూతప్పని అడిగాడు.

‘సొమ్మెల్లా చెప్పావు? ఎల్లా లెక్కెట్టావు?’ అని.

‘నా రెక్క మంచిదంట. అమ్మోరోచ్చి కల్లో చెప్పద్దంట. మా వూరి బుగత చెప్పాడు. మాయమ్మంటుండేది. పదకొండో వుట్టి న్రోజునాడు లబ్బిమొచ్చి పడద్దంట.’

‘కల్లో వొచ్చి చెప్పిందా అమ్మోరు?’

‘ఎవరో జెప్పారు అమ్మోరో, ఆయ్యోరో’ అన్నాడు బూతప్ప. అతని చిరునవ్వు చిత్రంగా కనబడింది.

ఈలోగా పైపందాలు ఏవై చాటిపోయాయి.

మిల్లలో గడియారం పదికొట్టిందన్నాడు ఫోర్మన్ రాములు. మావయ్య వెండిసీసా ఇవతలకి తెచ్చాడు. అందరి ఎదటా లూడతీశాడు. పందిరికింద జేబిల్మీద పోశాడు తెల్లని పావలా

కానులు. నాలుగేసి చొప్పున పోగులెట్టాం నేనూ మా(వయ్యూ, రామూలూ, సుబానూ జనం ముందుకి రాకండా ఆపారు. లెక్క పూర్తయింది.

పావలాకానులు మొత్తం రెండువందల పదిహేను రూపాయలు డెబ్బయిఅయిదు పైసలు.

బూతప్పకి ఏడుపూ నవ్వా, చెమటూ ఒక్కసారే పుట్టాయి. అంతా విస్తుపోయి చూస్తున్నారు. తాగిన ముఖాలు పెట్రోమేక్స్ వెలుగులో పిచ్చిగా కనిపించాయి. మా(వయ్యూ పావలా కానులన్నీ సీసాలో పోశాడు. అప్పుడు దేవుళ్ళా కనిపించాడు మా(వయ్యూ. బూతప్ప అమాంతంగా వొచ్చి మా(వయ్యూ కాళ్ళమీద పడ్డాడు. మా(వయ్యూ మెల్లగా లేవదీసి దగరగా తీసుకున్నాడు.

‘జ్ఞాను చదువుకోలేదు. నువ్వన్నా బుద్ధిగా చదువుకో’ అన్నాడు.

వెండిసీసా బూతప్ప వేతులో పెట్టాడు. పెంటి ఇవతలికొచ్చింది. చంటిబిడ్డ నెత్తుకున్న మేరీ పటం గుర్తుకొచ్చింది. ఆమెను చూస్తుంటే. చంటిబిడ్డని హతుకున్నట్టే వెండిసీసా గుండెలకు హతుకుని బూతప్ప పెంటికొళ్ళకి దండం పెట్టాడు. అప్పుడరివాడు కన్నయ్య - అతని కళ్ళలో తాగిన పిచ్చి-కసి, ఈసు, కోపం, ఆవేశం చూసి హడలి పోయాను - బడ్డికింద దూరాను.

“ఈడే చెప్పాడా కుర్రోడికి-ఈడే-ఈ మళయాళం గాడిది కొడుకు” తాగిన ముఖాలు ఓ పాతిక మూర్ఖంగా నిందారోపణ జేస్తూ చూశాయి మా(వయ్యూ వంక. మా(వయ్యూన్నాడు తాపీగా—

“ఇది జ్ఞాని సొమ్ము. కావాలంటే ఉట్టినే ఆతంబికి ఇవ్వగలను.”

“మోసం, అడూ మళయాళీవోడే - మనందరి దగరా పావులా పావులా దొబ్బి అదంతా ఆళ్ళోడికి దొబ్బి బెట్టాడు” అన్నాడు కన్నయ్య.

‘జ్ఞానేం లాతిరీ పెట్టానా? పావలాకీ నరుకులివ్వలా?’

“మోసం-దగా, అడు ఆళ్ళకుర్రోడే - అంతా మళయాళీలు - నక్కలెట్లు - మళయాళీలంతా నక్కలెట్టే - తెలుగోళ్ళని దోచుకోతాని. కొబ్బారు నా కొడుకులు తన్నండి-కొట్టండి -”

ఇంక ఎవరేం చెప్పేదీ వినపడలేదు, దొమ్మిగా మా(వయ్య) మీద పడ్డారు పాతిక మంది. కన్నయ్య బ్రాహ్మణ సోడాసీసా యెత్తాడు పెంటిని బుర్రమీద కొట్టడానికి. నుబాన్ అడుపడాడు.-అతని తల పగిలింది. ఎవరో పెట్రోమేక్సలైట్ విసిరాడు, అరుగుమీదికి. పగిలి పెదగా మంటలు లేవాయి - బూతప్ప పరుగెత్తవోయాడు. నలుగు రతనిమీద పడ్డారు - వెండిసీసా పగిలిపోయింది. పావలా కాసులు విందరవందరై పోయాయి. పెంటి పరుగెత్తికెళ్ళి, బూతప్పని దగరగా తీసుకుని దూరంగా వెళ్ళిపోయింది, చంటి బిడ్డతో. తాగినచేతులు పావలాలకోసం తగవులాడాయి పిచ్చిగా. కిందపడిపోయిన మా(వయ్య)ని వెయ్యిపట్టుకు లేవదీశా, కాలిపోతున్న పందిరికిందనించి.

నలుగురం జంక్స్ పక్కని తూముమీద కూర్చున్నాం - కాదు ఐదుగురం చంటిపాపతోసహా. ఇలు నేలమట్టంగా కాలిపోయింది. మంటలు పూర్తిగా చల్లారేసరికి రైసుమిల్లు పెద్దగడియారం నాలుగు కొట్టింది.

మా(వయ్య) లేవాడు.

'రండి' అన్నాడు.

'యాడికి? యాడికి పోయినా బతకనివ్వరు మన్ని' అంది పెంటి.

'యాడో ఓచోట బతకలేకపోం. భారతదేశం చాలా పెద్దది'

అన్నాడు మా(వయ్య). భుజంమీద వెయ్యేసి లేవదీసాడు పెంటిని. ఒకచేత్తో బిడ్డని, రెండో చేత్తో బూతప్పని పట్టుకుంది పెంటి. మా(వయ్య) ఎడంచెయ్యి పెంటి భుజంమీద, రెండో చెయ్యి నా భుజంమీద.

ఒక్కక్షణం కొట్టు ఎదట నిలబడ్డాడు మా(వయ్య). ఇరవైవళ్ళ శ్రమ బూడిదైపోయింది. నిట్టూర్చి మళ్ళీ కదిలాడు.

కొత్తూరుపాలాని కవతల, ఎక్కడో దూరంగా ఆకాశాన్ని వీలుస్తూ నలని అంచు, కొండో, మబ్బో, ఆపైని ఆకాశం తెల్లబడు తోంది. మరో రోజు రావోతోంది.